

ढेलु पंचायत, विकास खण्ड चौतडा, जोगिन्द्रनगर मण्डी में अनुसूचित जाति उपयोजना के अन्तर्गत अति निर्धन परिवारों को मुफ्त में बकरे/बकरियां, पशु आहार, खनिज मिश्रण, दवाईयां, सोलर टॉर्च एवं परातें आवंटित

भाकृअनुप-भारतीय पशु चिकित्सा अनुसंधान संस्थान क्षेत्रीय केन्द्र पालमपुर द्वारा दिनांक 06/10/2023 को ढेलु पंचायत, विकास खण्ड चौतडा, जोगिन्द्रनगर मण्डी (हि.प्र.) में अनुसूचित जाति उप-योजना के अंतर्गत कार्यक्रम का आयोजन किया गया, जिसमें अति निर्धन परिवारों को 16 बकरे, 64 बकरियां, 80 क्विंटल पशु आहार, 8 क्विंटल खनिज मिश्रण, पशुओं के लिए आवश्यक दवाईयां, 16 सोलर टॉर्च एवं 16 परातें मुफ्त आवंटित किये गए। उपरोक्त कार्यक्रम में लगभग 150 किसानों/पशुपालकों ने भाग लिया। इस कार्यक्रम में माननीय सुश्री इन्दुवाला गोस्वामी, राज्य सभा सांसद, हिमाचल प्रदेश मुख्य अतिथि के रूप में पधारे।

कार्यक्रम के दौरान मुख्य अतिथि महोदया सुश्री इन्दुवाला गोस्वामी, राज्य सभा सांसद ने अति निर्धन परिवारों की आजीविका को सुदृढ़ करने हेतु चलाई जा रही विभिन्न योजनाओं का लाभ उठाने का आवाहन किया। उन्होंने लाभार्थियों को सुझाव दिया कि अनुसूचित जाति उपयोजना का भरपूर लाभ उठावें, ताकि क्षेत्र की उन्नति हो सके। उन्होंने कहा कि पशुओं को आवारा छोड़ने की बजाय गौशालाओं में रखा जाये। उन्होंने संस्थान द्वारा किये जा रहे प्रयासों की सराहना की।



डा. गोरख मल, प्रमुख क्षेत्रीय केन्द्र ने इस कार्यक्रम में उपस्थित सभी किसानों/पशुपालकों को संस्थान के बारे में विस्तृत जानकारी दी। उन्होंने बताया कि भाकृअनुप-भारतीय पशु चिकित्सा अनुसंधान संस्थान एकमात्र ऐसा संस्थान है, जिसमें पशु रोगजांच हेतु सभी तरह की अत्याधुनिक सुविधाएं उपलब्ध हैं। पशुओं हेतु अधिकतर वैक्सीन भारतीय पशु चिकित्सा अनुसंधान संस्थान द्वारा विकसित की गई है। हाल ही में पशुओं में लम्पी चर्म रोग हेतु वैक्सीन भी भारतीय पशु चिकित्सा अनुसंधान संस्थान द्वारा विकसित की गई है। उन्होंने यह भी बताया कि उपरोक्त उपयोजनाओं का मुख्य उद्देश्य अनुसूचित जाति के अति निर्धन परिवारों की आर्थिकी को सुदृढ़ करना है। उन्होंने चयनित परिवारों से अनुरोध किया कि बकरे/बकरियों की अच्छी देखभाल करें, ताकि यह आजीविका का साधन बन सके तथा आर्थिकी में सुधार हो सके। उन्होंने किसानों से कहा कि वह पशुपालन से सम्बन्धित जानकारी एवं किसी भी समस्या के समाधान के लिए भाकृअनुप-भारतीय पशु चिकित्सा अनुसंधान संस्थान क्षेत्रीय केन्द्र, पालमपुर से संपर्क कर सकते हैं। उक्त उप-योजना के अन्तर्गत अति निर्धन परिवारों को संस्थान द्वारा अभी तक 660 के करीब उत्तम संकर नस्ल की बकरियां, पशु आहार, खनिज मिश्रण, दवाईयां, 69 चैफ कटर एवं 155 स्प्रे पम्प मुफ्त आवंटित किये जा चुके हैं।



डॉ. यू. एस. पति, बरिष्ठ वैज्ञानिक द्वारा पशुओं के लिए आवंटित आवश्यक दवाईयों की विस्तृत जानकारी प्रदान की। किसान गोष्ठी के दौरान किसानों/पशुपालकों की समस्याओं का वैज्ञानिकों- डॉ. बीरबल सिंह, डॉ. यू. एस. पति, डॉ. रिकु शर्मा, डॉ. गौरी जैरथ एवं डॉ. अजयेता रिआलच द्वारा मौके पर समाधान के साथ आवश्यक सुझाव/दिशानिर्देश दिये गए। कार्यक्रम संचालन डा. रिकु शर्मा, वरिष्ठ वैज्ञानिक ने किया। अपने धन्यवाद संभाषण में डा. बी. सिंह, प्रधान वैज्ञानिक ने मुख्य अतिथि महोदया एवं सभी सहभागियों का सहयोग देने के लिए धन्यवाद किया।

